

ഭാഗമായി മാധ്യമങ്ങളിൽ പ്രസ്താവന നടത്താൻ അഖിലേന്ത്യാ സർവ്വീസ് ഉദ്യോഗസ്ഥർക്ക് 1968-ലെ അഖിലേന്ത്യാ സർവ്വീസ് പെരുമാറ്റച്ചട്ടങ്ങളിലെ ചട്ടം 6 പ്രകാരം സർക്കാരിന്റെ മുൻകൂർ അനുമതി ആവശ്യമില്ല. എന്നാൽ സർക്കാരിന്റെ നയപരമായ തീരുമാനങ്ങളേയോ പ്രവൃത്തിയേയോ വിമർശിക്കാൻ ചട്ടം 7 പ്രകാരം അനുമതിയില്ല. ഉദ്യോഗസ്ഥർ സർക്കാരിനെയോ സർക്കാർ നയങ്ങളേയോ വിമർശിച്ച് മാധ്യമങ്ങളിൽ പ്രസ്താവന നടത്തുന്നത് ശ്രദ്ധയിൽപ്പെട്ടാൽ ഉചിതമായ നടപടി സ്വീകരിക്കുന്നതാണ്.

ബഹുമാനപ്പെട്ട അംഗം അഡ്വക്കേറ്റ് ജനറൽ നടത്തിയ ഒരു പ്രസ്താവനയെക്കുറിച്ച് പറഞ്ഞു. അഡ്വക്കേറ്റ് ജനറൽ അദ്ദേഹത്തിൽ നിക്ഷിപ്തമായ ഉത്തരവാദിത്വം വച്ചുകൊണ്ടാണ് ആ നിലപാടെടുത്തത്. കാരണം ഒരു വിവാദം ഉയർന്നുവന്നു. സൗമ്യ കേസുമായി ബന്ധപ്പെട്ട് സുപ്രീം കോടതിയിൽ കേസ് നടക്കുന്ന സമയത്ത് ബഹുമാന്യനായ ജസ്റ്റീസ് മാർക്കണ്ടേയ കാജുവിനെ ഒരു പോലീസ് ഉദ്യോഗസ്ഥ കണ്ട പ്രശ്നവും അക്കൂട്ടത്തിൽ പഴയൊരു ജഡ്ജിയെ കണ്ട പ്രശ്നവും ഉയർന്നുവന്നു. അത് വല്ലാത്തൊരു പ്രശ്നമായി മാധ്യമങ്ങളിൽ റിപ്പോർട്ടുചെയ്തു. എന്തുകൊണ്ടാണ് അങ്ങനെ കാണാൻ ഇടയായതെന്ന വിശദീകരണമാണ് അഡ്വക്കേറ്റ് ജനറൽ നൽകിയത്. അത് അഡ്വക്കേറ്റ് ജനറലോ പ്രോസിക്യൂഷനോ അറിഞ്ഞുകൊണ്ടുള്ള സന്ദർശനമായിരുന്നില്ല. അതായത് ഈ കേസുമായി ബന്ധപ്പെട്ടുള്ള ഒരു സന്ദർശനമല്ല എന്നത് ആ കേസിന്റെ താൽപര്യം മുൻനിർത്തി വ്യക്തമാക്കേണ്ടതായിരുന്നു. എന്നാൽ അങ്ങ് പറഞ്ഞ ഒരു കാര്യം ശരിയാണ്. അത് മനസ്സിലാക്കാൻ ബന്ധപ്പെട്ടവർക്ക് കഴിഞ്ഞില്ല എന്നത് പിന്നീടുള്ള പ്രതികരണത്തിലൂടെ വ്യക്തമായി. രാഷ്ട്രീയക്കാരാണല്ലോ പ്രചരണത്തിൽ ഏറ്റവുമധികം താൽപര്യമുള്ളവർ. അപ്പോൾ നമ്മളുമായി ബന്ധപ്പെട്ടുകൊണ്ടിരിക്കുന്നവരായതുകൊണ്ട് പല ഉദ്യോഗസ്ഥരിലും ഇത്തരമൊരു മാനിയ കടന്നുകൂട്ടുന്നുണ്ടെന്ന് ശരിയാണ്. അത് നിയന്ത്രിക്കാനാവശ്യമായ നടപടി നമുക്ക് സ്വീകരിക്കാം.

(4) പ്രളോം മിൽ തുറന്നു പ്രവർത്തിപ്പിക്കുന്നത് സംബന്ധിച്ച്

ശ്രീ. കെ. കെ. രാമചന്ദ്രൻ നായർ: സർ, ചെങ്ങന്നൂർ നിയോജകമണ്ഡലത്തിൽ സർക്കാർ മേൽനോട്ടത്തിൽ കേരള ടെക്സ്റ്റൈൽസ് കോർപ്പറേഷന്റെ അധീനതയിലുള്ള ഏക സ്ഥാപനമാണ് കോട്ടയം പ്രളോം മിൽസ്. 104 സ്ഥിരം തൊഴിലാളികളും 88 കാഷ്വൽ ജീവനക്കാരും ഇപ്പോൾ അവിടെ പണിയെടുക്കുന്നു.

99 ലക്ഷം രൂപ വൈദ്യുതിച്ചാർജ്ജ് കുടിശ്ശിക അടയ്ക്കാത്തതിനാൽ വൈദ്യുതി വിച്ഛേദിച്ചിരിക്കുകയാണ്. സെപ്റ്റംബർ മാസത്തെ ശമ്പളം ഇതുവരെ ജീവനക്കാർക്ക് നൽകിയിട്ടില്ല. നിലവിൽ 4 കോടി രൂപയുടെ ബാധ്യതയുള്ളതായിട്ടാണ് മനസ്സിലാക്കുന്നത്. റാ-മെറ്റീരിയലായ പഞ്ഞി യഥാസമയം ലഭ്യമല്ലാത്തതിനാൽ കഴിഞ്ഞ 5 വർഷമായി മില്ലിന്റെ പ്രവർത്തനം നിരന്തരമായി തടസ്സപ്പെടുകയാണ്. യു.ഡി.എഫ്. ഭരണകാലത്ത് ടെക്സ്റ്റൈൽസ് മേഖലയിലുണ്ടാക്കിയ പ്രതിസന്ധിയാണ് ഈ സാഹചര്യം സൃഷ്ടിച്ചത്. കഴിഞ്ഞ കാലത്തെ അഴിമതിയും കെട്ടുകാര്യസ്ഥതയുമാണ് തൊഴിലാളികളുടെ ഇന്നത്തെ അവസ്ഥയ്ക്ക് കാരണം. ഈ ഓണക്കാലത്ത് ബഹുമാന്യനായ ശ്രീ. ഇ. പി. ജയരാജൻ മുൻകയ്യെടുത്ത് നൽകിയ സഹായംകൊണ്ടാണ് ശമ്പളവും ബോണസ്സും വിതരണം ചെയ്യാൻ സാധിച്ചത്. പാവപ്പെട്ട തൊഴിലാളികൾ ഇന്ന് പട്ടിണിയിലാണ്. തൊഴിലാളികളും കുടുംബാംഗങ്ങളും സമരം ആരംഭിച്ചിരിക്കുകയാണ്. കോൺഗ്രസ്സും ബി.ജെ.പി.-യും ഈ അവസരം മുതലാക്കി സർക്കാരിനെതിരെ സമരം തിരിച്ചുവിടുന്നതിന് ബോധപൂർവ്വം ശ്രമിച്ചു വരുന്നു. ബി.ജെ.പി. എം.എൽ.എ.-യുടെ ആഫീസിലേയ്ക്ക് മാർച്ച് പ്രഖ്യാപിച്ചിരിക്കുകയാണ്. ആയതിനാൽ അങ്ങ് ഇടപെട്ട് മിൽ തുറന്നുപ്രവർത്തിപ്പിക്കുന്നതിനും തൊഴിലാളികളുടെ ശമ്പളമടക്കം വിതരണം ചെയ്യുന്നതിനും അടിയന്തര സഹായമുണ്ടാകണമെന്ന് വിനയപൂർവ്വം അഭ്യർത്ഥിക്കുന്നു.

മുഖ്യമന്ത്രി (ശ്രീ. പിണറായി വിജയൻ): സർ, എം.എൽ.എ.-യുടെ ഓഫീസിലേക്ക് മാർച്ച് സംഘടിപ്പിച്ചിരിക്കുന്നുവെന്ന് പറഞ്ഞല്ലോ; ഇക്കാര്യത്തിൽ എം.എൽ.എ. വിചാരിച്ചാൽ ഒന്നുംചെയ്യാൻ കഴിയില്ലെന്ന് സമരക്കാരോട് വ്യക്തമാക്കുകയാണ് വേണ്ടത്.

കേരള സ്റ്റേറ്റ് ടെക്സ്റ്റൈൽസ് കോർപ്പറേഷന്റെ ഒരു അനുബന്ധ യൂണിറ്റാണ് ചെങ്ങന്നൂരിൽ പ്രവർത്തിക്കുന്ന പ്രളാഠ മിൽസ്. അസംസ്കൃത വസ്തുക്കളുടെ ഉയർന്നവിലയും മുൻകാലങ്ങളിലെ വമ്പിച്ച നഷ്ടവും കാരണം കേരള സ്റ്റേറ്റ് ടെക്സ്റ്റൈൽസ് കോർപ്പറേഷന്റെ മില്ലുകൾ കടുത്ത പ്രതിസന്ധി നേരിടുകയാണ്. ഏതെങ്കിലും ഒരു മില്ലല്ല, എല്ലാ മില്ലുകളെയും ഈ പ്രതിസന്ധി ബാധിച്ചിട്ടുണ്ട്. പ്രവർത്തനമൂലധനത്തിന്റെ ശോഷണത്താൽ മില്ലുകൾ യഥാവിധി പ്രവർത്തിപ്പിക്കുവാൻ കഴിയുന്നില്ല. പ്രളാഠ മിൽസ് ഉൾപ്പെടെയുള്ള നാല് മില്ലുകൾക്കായി ടെക്സ്റ്റൈൽസ് കോർപ്പറേഷന് ഈ വർഷം നാലരക്കോടി രൂപ പ്രവർത്തനമൂലധനം അനുവദിച്ചിരുന്നു. എന്നാൽ ഈ തുക ഓണത്തോടനുബന്ധിച്ച ചെലവുകൾക്കാണ് ഉപയോഗിച്ചത്. വൈദ്യുതിച്ചാർജ്ജ് അടയ്ക്കാത്തതിനാൽ വൈദ്യുതിബന്ധം വിച്ഛേദിച്ചിരിക്കുന്നതുൾപ്പെടെ നിരവധി പ്രശ്നങ്ങളാണ്

അവിടെയുള്ളത്. നമ്മുടെ പൊതുമേഖലാ സ്ഥാപനങ്ങളിൽ ചിലതിനൊക്കെ വൈദ്യുതിച്ചാർജ്ജ് അടയ്ക്കണ്ട എന്നൊരു തോന്നലാണ് പലപ്പോഴും കിടപ്പുകയായി അവസാനം ഗവൺമെന്റിലേക്കുവരുന്നത്. ഗവൺമെന്റ് ഇടപെട്ട് സമയം നീട്ടിക്കൊടുക്കുന്ന ഒരു നിലയാണ് പലപ്പോഴും കാണാറുള്ളത്. ഇത് എത്രയോ കാലമായി തുടർന്നുവരുന്ന ഒരു പരമ്പരാഗത രീതിയാണ്. സാധാരണനിലയ്ക്ക് ചെലവിന്റെ കൂട്ടത്തിൽ വൈദ്യുതിച്ചാർജ്ജം അടയ്ക്കാൻ ശ്രദ്ധിക്കേണ്ടതുതന്നെയാണ്. കൂടുതൽ മൂലധനനിക്ഷേപം നടത്തിയും ആധുനികവൽക്കരണത്തിന് ഊന്നൽ നൽകിയും വൈവിധ്യവൽക്കരണത്തിലൂടെയും പ്രളോം മിൽസ് ഉൾപ്പെടെ കേരള സ്റ്റേറ്റ് ടെക്സ്റ്റൈൽസ് കോർപ്പറേഷന്റെ പ്രവർത്തനം വിശദമായി വിലയിരുത്തി മെച്ചപ്പെടുത്തുന്നതിനുള്ള പാക്കേജ് ഉടൻ തയ്യാറാക്കുന്നതാണ്.

(5) വാടക നിയന്ത്രണ നിയമം

ശ്രീ. വി. കെ. സി. മമ്മത്ത് കോയ: സർ, വാടകക്കെട്ടിടത്തിൽ കച്ചവടം നടത്തുന്നവരുടെ ഒരു വിഷയമാണ് ശ്രദ്ധയിൽപ്പെടുത്താൻ ഉദ്ദേശിക്കുന്നത്. 1965-ലെ വാടക നിയന്ത്രണ നിയമം വാടകക്കാർക്ക് സംരക്ഷണം നൽകുന്നതാണ്. എന്നാൽ ഇപ്പോൾ കെട്ടിട ഉടമകൾ പതിനൊന്ന് മാസത്തെ ലൈസൻസ് വ്യവസ്ഥയിലാണ് വ്യാപാരികൾക്ക് കെട്ടിടം നൽകുന്നത്. ഒരു വ്യാപാരസ്ഥാപനം നല്ലനിലയിൽ ദീർഘകാലം നടത്താൻ കഴിഞ്ഞാൽ മാത്രമേ മുടക്കുമുതൽ തിരിച്ചുപിടിക്കാനും ലാഭകരമായി നടത്തിക്കൊണ്ടുപോകാനും കഴിയുകയുള്ളൂ. ഇന്ന് പതിനൊന്ന് മാസം കഴിയുമ്പോൾ ഒഴിഞ്ഞുകൊടുക്കുകയോ, തുടരണമെങ്കിൽ കെട്ടിട ഉടമ പറയുന്ന തുക കൊടുക്കുകയോ വേണം. പലപ്പോഴും ഇത്തരത്തിൽ വാടക കൊടുത്ത് വ്യാപാരം നടത്തിക്കൊണ്ടുപോകാൻ കഴിയാത്ത അവസ്ഥയും ഒഴിഞ്ഞുകൊടുക്കേണ്ടിവരുന്ന സ്ഥിതിയുമാണുള്ളത്. അതുകൊണ്ട് ഇതിനൊരു കൃത്യത വേണം. ഒരുപാട് പണം മുടക്കിയാണ് കച്ചവടം ചെയ്യുന്നത്. അത് തുടർന്ന് നടത്തിക്കൊണ്ടുപോകാൻ പറ്റുന്ന തരത്തിൽ വാടകവർദ്ധന സംബന്ധിച്ച് കൃത്യത വരുത്തണം. ഉടമയ്ക്ക് വാടക വർദ്ധിപ്പിക്കാം. പക്ഷേ അത് നൽകിക്കൊണ്ട് കച്ചവടം നടത്തിക്കൊണ്ടുപോകാൻ പറ്റുന്ന ഒരു നിയമം ഉണ്ടാക്കേണ്ടതുണ്ട്. അതുപോലെ വികസനത്തിനുവേണ്ടി വ്യാപാരസ്ഥാപനം ഒഴിപ്പിക്കുമ്പോൾ നിയമമൂലം പുനരധിവാസം ഉറപ്പുവരുത്താനും നടപടിയുണ്ടാകണം.

(അദ്ധ്യക്ഷവേദിയിൽ മി. ഡെപ്യൂട്ടി സ്പീക്കർ)